

Prachit Kallacho Chovto Aitar (15 / 03 / 2026)

Vixoi: "Somia-chea Ekvottant Uzvaddant Jiyeun, Bhorvanso Fankoum-ia"

Gayonank Suchna:

Proves:	Doiall Deva	I - 04
D. T. V.:	Amchim sogllim gupit chint'nam	C - 03
Krist-Prosad:	Mhojea Jevnnak ieat	D - 28
Xevott:	Mhozo pattlav korunk	F - 15

SURVATECHIM UTRAM:

Mogall bhavam-bhoinnimno, magnnem, upas, donddvonn ani doyall kornneo korun amchem prachit fuddem vhortanam, aiz, Prachit Kallachea Chovtea Aitarak, Povitr-Sobha amkam anondbhorit zaunk amontron korta. Hachem purtem karonn mhonnlear Jezun amkam favo kel'li soddvonn. Jezun Aplea soddvonnchea gutta vorvim amkam Devachi doyallai chakun diun, Devachea gopant amkam vengoilim. Hi khuxalkai ami aiz onnbhovtanv ani heach pasot hea Aitarak ami *Laetare Aitar* vo "Anondacho Aitar" mhonn vollkhotanv. Devachea mogachi veng amkam favo korun amchem jivit Jezun uzvaddan bhorlem. Aicho vixoi, "*Somia-chea ekvottant uzvaddant jiyeun, bhorvanso fankoum-ia*". Ho vixoi amchea kallzam-monanant ballgun, Somian amkam favo kelolo anond ani uzvadd ami sodanch jivall samballunk ani, doyall kornnea udexim to dusreank ximppddaunk he Misache Bhettent magum-ia.

BHAVARTHEANCHEM MAGNNEM:

1. **Tumi Sonvsaracho uzvadd** / hi Jezuchi adnia amchea dhormik vhoddilamni aplea kallzant konchoun / aplea dekhivont jivita ani munniarponna vorvim Jezucho uzvadd zaunk / Deva lagim magum-ia.
2. **Xanti kortat tim subhagi: Dev tankam aplim bhurgim mhonntolo**/ jea raxttranim zhogddim zhuzam cholta tanchea vhoddilank Devan aplo hath laun tanchem mon bodlun hea zhuzank ani akantank pois korun, xanti ani bhorvanso haddunk magum-ia.
3. **Ami uzvaddant choltanv zalear eka-mekachea ekcharant ami asanv** / hea Devachea Utrachi somzonni amchea sorkari fuddareank / ani bhov korun amchea Kristi somazachea fuddareank mellunk / ani porje sovem ekcharachem mon tannim ghoddun haddunk / Deva lagim magum-ia.
4. **Paile pondak dhampun dovrunk konnuch ponnti lainam** / hem utor nialltanam Devan amkam dilolo uzvadd ami dhampun dovrinam zaunk / punn amchea somudaint / Povitr-Sobhent ani somazant seva diun ho uzvadd ximppddaunk / Deva lagim magum-ia.
5. **Dev mhonnlear uzvadd ani tache sovem kosloch kallokh nam** / hea Deva Utrachi sfurti ani boll, bhov korun hea Prachit Kallant gheun / amchea jivitant aslolo patkacho ani goir-somozacho kallokh ami poisoun / khorim uzvaddachim mon'xam zaunk / Deva lagim magum-ia.
6. **Soglle jem tumi kortat tem Devak mhoima diunche khatir korat**/ aizchea misachi mandavoll kortolea _____ bhavam-bhoinnimnim aplea sevem-vorvim Devak mhoima diunk ani sodanch somiachea ekvottan apli seva korun/ bhorvanso vaddouk / Bapa lagim tankam kurpa magum-ia.

Dhivasnechem Magnnem:

Mogall ani kaklutsar Jezu, Tujea mogachea asnea pasot ami Tuka dhinvastanv.

Ami Tuka dhinvastam Tujea xim-mer naslolea moga pasot ani Tunvenuch dilolea hea jivitachea dennea khatir. Tujea utrachea uzvaddan amche jivit uzvaddailem ani amkam bhorvanso favo kelo mhonn ami Tuje upkar attoitanv. Tujea hea bhorvanxeam vorvim amchea jivitant Somiacho ekvott ani uzvadd sodanch dison ieam. Amen

